

വെളിപ്പാടുപുസ്തകപഠനം-1

വെളിപ്പാടുപുസ്തകം: വേഗത്തിൽ സംഭവിക്കാൻ

പോകുന്ന കാര്യങ്ങൾ വെളിപ്പെടുത്തുന്നു
പാസ്റ്റർ സി.വി. ആൻഡ്രൂസ്



സ്വർഗ്ഗീയ വെളിപ്പെടുത്തലുകൾക്ക് സാക്ഷി: കർത്യദിവസത്തിൽ, പത്മോസിന്റെ വിജനതയിൽ തന്റെ ദാസനായ യോഹന്നാൻ ദിവ്യനാഥൻ സ്വർഗ്ഗീയ വെളിപ്പാടുകൾ നൽകിയത് ഈ ഗുഹയിൽവെച്ചാണ് എന്ന് കരുതുന്നു.(ചിത്രത്തിന് കടപ്പാട്)

ആമുഖം

പുതിയനിയമത്തിലെ പ്രവചനഗ്രന്ഥമാണ് വെളിപ്പാടുപുസ്തകം. ദൈവം നിശ്ചയിച്ചിട്ടുള്ളതും വെളിപ്പെടാതെ മറഞ്ഞുകിടന്നതുമായ വസ്തുതകളെ നമുക്കു വെളിപ്പെടുത്തി കാണിച്ചു തന്നതാണ് വെളിപ്പാടുപുസ്തകം. ദൈവശ്വാസീയമായ തിരുവെഴുത്തുകളിൽ പ്രവചനത്തിന് അതിപ്രധാനമായ സ്ഥാനമാണുള്ളത്. പ്രവചനത്തെ 'ഇരുൺസ്ഥലത്തു പ്രകാശിക്കുന്ന വിളക്ക്' എന്ന് 2 പത്രോസ് 1:19-ൽ വിളിച്ചിരിക്കുന്നു. വെളിപ്പാടുപുസ്തകം അതുപോലുള്ള ഒരു വിളക്കാണ്. ഗ്രഹിക്കുവാൻ പ്രയാസമെന്നു വിചാരിക്കുന്ന ഈ പ്രവചനപുസ്തകം രക്ഷയ്ക്കു ജ്ഞാനിയാക്കുവാൻ മതിയായ തിരുവെഴുത്തുകളാണ്. ഒരു യുഗത്തിന്റെ

അന്ത്യത്തിൽ നാം എത്തിയിരിക്കുന്നതിനാൽ ഈ പുസ്തകത്തിന്റെ പഠനം ഒഴിച്ചുകൂടാനാവാത്തതുമാണ്.

അറുപത്തിയാറ് പുസ്തകങ്ങൾ അടങ്ങിയ വേദപുസ്തകത്തിന്റെ അവസാനത്ത് പുസ്തകമാണ് വെളിപ്പാടുപുസ്തകം. ഏഷ്യാമൈനറിൽ നിലവിലിരുന്ന ഏഴ് സ്ഥലം സഭകൾക്കും അതുപോലെ ലോകമെങ്ങും എല്ലാ കാലത്തും ജീവിച്ചിരിക്കുന്ന എല്ലാ ക്രിസ്തുഭക്തന്മാർക്കും വേണ്ടിയാണ് ഈ പുസ്തകം രചിച്ചത്. ഇതിൽ പറഞ്ഞിരിക്കുന്ന കാര്യങ്ങൾ വേഗത്തിൽ സംഭവിപ്പാൻ പോകുകയാണ്.

ഇത് യോഹന്നാനുൺടായ വെളിപ്പാടാണ്. വാസ്തവത്തിൽ ഇത് യേശുക്രിസ്തുവിന്റെ വെളിപ്പാടാണ്. ഒന്നാം വാക്യത്തിൽ അത് വ്യക്തമായി പ്രസ്താവിച്ചിരിക്കുന്നു. യോഹന്നാനു യേശുവിൽനിന്നു ലഭിച്ച വെളിപ്പാടെന്നോ ക്രിസ്തുവിനെക്കുറിച്ചുള്ള വെളിപ്പാടെന്നോ ഇതിനെ വ്യാഖ്യാനിക്കാവുന്നതാണ്.

ഒന്നാം നൂറ്റാണ്ടിൽ ക്രിസ്ത്യാനികൾക്കു വലിയ പീഡനം ഉണ്ടായി. ഡൊമീഷ്യൻ ചക്രവർത്തി റോമിനെ ഭരിച്ചുകൊണ്ടിരുന്നപ്പോൾ റോമാസാമ്രാജ്യത്തിന്റെ വിവിധ ഭാഗങ്ങളിലുള്ള ക്രിസ്ത്യാനികൾക്കു വലിയ പീഡനം നേരിട്ടു. എ.ഡി. 81 മുതൽ 96 വരെയാണ് ഡൊമീഷ്യൻ റോമിലെ ചക്രവർത്തിയായിരുന്നത്. ഡൊമീഷ്യനെ ദൈവമെന്നു വിളിച്ച് ആരാധിക്കണം, അല്ലെങ്കിൽ മരിക്കണം എന്നായിരുന്നു നിയമം. വിസ്മരിക്കാൻ കൊണ്ടുവരുന്ന ഒരു ക്രിസ്ത്യാനിയെപ്പോലും ക്രിസ്തുവിനെ നിഷേധിക്കാതെ വിട്ടയയ്ക്കാൻ പാടില്ലായിരുന്നു. അക്കാലത്ത് അനേകായിരങ്ങൾ രക്തസാക്ഷികളായി. തിമോമിയോസും ഇക്കാലത്ത് രക്തസാക്ഷിയായി മരിച്ചു.

വെളിപ്പാടുപുസ്തകം എഴുതുന്ന യോഹന്നാൻ അക്കാലത്ത് എഫേസോസ് സഭയുടെ മുപ്പനായിരുന്നു. ക്രിസ്ത്യാനികളെ കൊന്നുകൊണ്ടിരിക്കുന്ന അക്കാലത്ത് ഡൊമീഷ്യൻ ചക്രവർത്തി യോഹന്നാനെ കൊല്ലുവാൻവേണ്ടി എണ്ണ തിളപ്പിച്ച് അതിൽ ഇട്ടു. യോഹന്നാൻ ആത്മനിറവോടെ എണ്ണയിൽ വീണു. അദ്ദേഹം വീണപ്പോൾ എണ്ണ തണുത്തുപോയി എന്നും യാതൊരു കുഴപ്പവും സംഭവിച്ചില്ലെന്നും പറയപ്പെടുന്നു. ഇതേത്തുടർന്ന്, വളരെ വിദൂരത്തിലായിരുന്ന മെഡിറ്ററേനിയൻ സമുദ്രമധ്യത്തിലുള്ള 'പത്തോസ്' എന്ന ദ്വീപിലേക്ക് ചക്രവർത്തി യോഹന്നാനെ നാടുകടത്തി. അക്കാലത്ത്, രാഷ്ട്രീയ തടവുകാരെയാണ് നാടുകടത്തിയിരുന്നത്. എന്നാൽ യോഹന്നാനെ, ഇവിടേക്കു നാടുകടത്താനുള്ള കാരണം എന്താണെന്നു പറഞ്ഞുകൊണ്ടാണ് തനിക്കുണ്ടായ ദർശനങ്ങൾ വിവരിക്കുന്നത്. “നിങ്ങളുടെ സഹോദരനും യേശുവിന്റെ കഷ്ടതയിലും രാജ്യത്തിലും സഹിഷ്ണുതയിലും കൂട്ടാളിയുമായ യോഹന്നാൻ എന്ന ഞാൻ ദൈവവചനവും യേശുവിന്റെ സാക്ഷ്യവും നിമിത്തം പത്തോസ് എന്ന ദ്വീപിൽ ആയിരുന്നു” എന്ന് വെളിപ്പാട് 1:9 ൽ എഴുതിയിരിക്കുന്നു.

എ.ഡി 81-96 വരെ ഭരിച്ചുകൊണ്ടിരുന്ന ഡൊമീഷ്യൻ ചക്രവർത്തിയുടെ ഭരണത്തിന്റെ അന്ത്യഘട്ടത്തിലാണ് അഥവാ എ.ഡി 95-96 ലാണ് ഈ പുസ്തകം എഴുതിയത് എന്ന് കണക്കാക്കിയിരിക്കുന്നു. പത്തോസ് ദ്വീപിലേക്ക് നാടുകടത്തപ്പെട്ട യോഹന്നാൻ അവിടെവെച്ചു ഈ വെളിപ്പാട് ഉണ്ടാകുകയും തുടർന്ന് ഈ പുസ്തകം എഴുതുകയുമാ യിരുന്നു. ഈ ദ്വീപിൽനിന്നും അദ്ദേഹം സ്വാതന്ത്ര്യം പ്രാപിച്ചത് ഡൊമീഷ്യന്റെ മരണശേഷമാണ്.

ദാനിയേൽ പ്രവചനവും വെളിപ്പാട് പുസ്തകവും ഒരുമിച്ച് ചേർത്ത് പഠിക്കേണ്ട രണ്ട് പുസ്തകങ്ങളാണ്. ദാനിയേൽ പ്രവചനം മുദ്രയിടപ്പെട്ട പുസ്തകമാണ്.

“ദാനിയേലേ, പൊയ്ക്കൊൾക, ഈ വചനങ്ങൾ അന്ത്യകാലത്തേക്കു അടച്ചും മുദ്രയിട്ടും ഇരിക്കുന്നു” (ദാനിയേൽ 12:9). വ്യാഖ്യാനിച്ചു ഗ്രഹിക്കുവാൻ അക്കാലത്ത് സാധ്യമല്ലാത്ത ഒന്നായിരുന്നു ദാനിയേൽ പ്രവചനം എന്നതാണ് ആ വാക്യത്തിന്റെ സാരം. എന്നാൽ വെളിപ്പാടു പുസ്തകത്തിന്റെ രീതി നേരേ വിപരീതമാണ്. ‘സമയം അടുത്തിരിക്കയാൽ ഈ പുസ്തകത്തിലെ പ്രവചനം മുദ്രയിടരുത്’ വെളിപ്പാട് 22:10. ഈ പ്രവചനം വെളിപ്പെടുത്തിയ ശേഷം നമുക്ക് പഠിക്കുകയും വ്യാഖ്യാനിക്കുകയും ചെയ്യാൻ സാധിക്കുമെന്നും അങ്ങനെ ചെയ്യണമെന്നും ഉദ്ദേശിച്ചിരുന്നു എന്നാണ് ഇതിനാൽ മനസ്സിലാക്കുവാൻ കഴിയുന്നത്. വെളിപ്പാടു പുസ്തകം ഒരു തുറക്കപ്പെട്ട പുസ്തകമാണ് എന്നു ചുരുക്കത്തിൽ പറയാം.

17 പ്രവചനപുസ്തകങ്ങൾ പഴയനിയമത്തിലുണ്ട്. യേശുവാ പ്രവചനം മുതൽ മലാഖി പ്രവചനം വരെ. സങ്കീർതനങ്ങളിൽ വലിയൊരു ഭാഗം പ്രവചനവിഷയങ്ങൾ തന്നെയാണ്. പൊതുവേ പറഞ്ഞാൽ വേദപുസ്തകത്തിലെ സകല പുസ്തകങ്ങളും പ്രവചനങ്ങളെക്കൊണ്ടു നിറഞ്ഞിരിക്കുകയാണ്. എന്നാൽ ഈ പ്രവചനങ്ങൾക്ക് വെളിപ്പാടുപുസ്തകം കൂടാതെ പൂർത്തീകരണം ഉണ്ടാകുന്നില്ല എന്ന് മനസ്സിലാക്കേണ്ടിയിരിക്കുന്നു. വെളിപ്പാടു പുസ്തകം 1:3 ൽ ‘ഈ പ്രവചനത്തിന്റെ വാക്കുകളെ വായിച്ചു കേൾപ്പിക്കുന്നവനും കേൾക്കുന്നവരും അതിൽ എഴുതിയിരിക്കുന്നതു പ്രമാണിക്കുന്നവരും ഭാഗ്യവാന്മാർ’ എന്ന് കാണുന്നു. ബൈബിളിലെ വചനങ്ങൾ എല്ലാം വിലയേറിയതാണ്. അതെല്ലാം നമ്മൾ വായിക്കുകയും പ്രമാണിക്കുകയും ചെയ്യണം. അത് നമുക്ക് അനുഗ്രഹമാണ്. എന്നാൽ വെളിപ്പാടുപുസ്തകം വായിക്കുന്നവനും കേൾക്കുന്നവനും പ്രമാണിക്കുന്നവനും ‘ഭാഗ്യവാൻ’ എന്ന് ഇതിൽ പ്രത്യേകം അരുളിച്ചെയ്തിരിക്കുന്നു. ആകയാൽ ഈ പുസ്തകം നാം കൂടുതൽ പ്രയോജനപ്പെടുത്തേണ്ടിയിരിക്കുന്നു. അക്ഷരാഭ്യാസം ഇല്ലാത്തവരെ ഇത് വായിച്ചു കേൾപ്പിക്കണം. വ്യാഖ്യാനിച്ചു മനസ്സിലാക്കുവാൻ സാധിച്ചില്ലെങ്കിലും ഈ പ്രവചന വാക്കുകൾ വായിച്ചുകേൾപ്പിച്ചാൽപോലും അനുഗ്രഹമാണ്.

ഈ പുസ്തകം അവസാനിക്കുമ്പോൾ 22:7ലും ഇതേ അനുഗ്രഹം എടുത്തുപറയുന്നു. “ഈ പുസ്തകത്തിലെ പ്രവചനം പ്രമാണിക്കുന്നവൻ ഭാഗ്യവാൻ” ഭാവിയിൽ സംഭവിക്കുവാൻ പോകുന്ന കാര്യങ്ങൾ നാം മനസ്സിലാക്കുക എന്നു മാത്രമായി കരുതരുത്. അത് മനസ്സിലാക്കുകയും പ്രമാണിക്കുകയും ചെയ്യണമെന്ന് വ്യക്തമാക്കുന്നു. ആരംഭത്തിലും അവസാനത്തിലും അനുഗ്രഹം പകർന്നുകൊണ്ടാണ് വെളിപ്പാടു പുസ്തകം എഴുതിയിരിക്കുന്നത്.

മറ്റ് പുസ്തകങ്ങൾ, ആത്മാവിന്റെ പ്രേരണനിമിത്തവും പ്രബോധനത്തിനായും രചിക്കപ്പെട്ടവയാണ്. ഉദാഹരണത്തിന്, യൂദായുടെ ലേഖനം മൂന്നാം വാക്യത്തിൽ “പ്രിയരേ, നമുക്കു പൊതുവിലുള്ള രക്ഷയെക്കുറിച്ച് നിങ്ങൾക്കു എഴുതുവാൻ സകല പ്രയത്നവും ചെയ്യുകിൽ വിശുദ്ധന്മാർക്ക് ഒരിക്കലായിട്ടു ഭരമേൽപ്പിച്ചിരിക്കുന്ന വിശ്വാസത്തിനുവേണ്ടി പോരാടേണ്ടതിനു പ്രബോധിച്ചെഴുതുവാൻ ആവശ്യം എന്നു എനിക്കു തോന്നി”. എന്നാൽ വെളിപ്പാടു പുസ്തകത്തിന്റെ പ്രത്യേകത എന്നു പറയുന്നത്, പത്തൊമ്പത് ദീപിൽ കിടക്കുന്ന യോഹന്നാൻ, നമ്മുടെ കർത്താവു തന്നെ വെളിപ്പെട്ട്, വ്യക്തമായി കൽപ്പിച്ചിട്ടു എഴുതിയ പുസ്തകമാണ് എന്നതാണ്. “നീ കാണുന്നത് ഒരു പുസ്തകത്തിൽ എഴുതി, എഫെസോസ്, സ്മൂർണ, പെർഗ്ഗമോസ്, ത്യയമൈര, സർദീസ്, ഫിലദൽഫ്യ, ലവൊദിക്യ എന്നീ ഏഴു സഭകൾക്കും അയയ്ക്കുക എന്നിങ്ങനെ കാഹളത്തിനൊത്ത ഒരു മഹാനാദം എന്റെ പുറകിൽ കേട്ടു”

(വെളിപ്പാട് 1:11). അതുകൊണ്ട് ഇതിലെ വാക്യങ്ങളെ യാതൊരുനിലയിലും ആരും അവഗണിക്കാൻ പാടില്ല.

യോഹന്നാൻ നല്ല സുബോധത്തോടെ ഉണർന്നിരിക്കുമ്പോൾ, പരിശുദ്ധാത്മാവിനാൽ തനിക്കു കാണപ്പെട്ടവ എഴുതിയതാണ് വെളിപ്പാടുപുസ്തകം. ഈ പ്രവചനഗ്രന്ഥത്തിന്റെ ഓരോ ഭാഗങ്ങളും കാണിച്ചുകൊടുക്കുമ്പോൾ തന്നെ യോഹന്നാൻ പുസ്തകവും എഴുത്തുകോലുമായി ഇരുന്നുകൊണ്ട് എഴുതിക്കൊണ്ടിരുന്നു. “ഏഴ് ഇടിനാദം മുഴക്കിയപ്പോൾ ഞാൻ എഴുതുവാൻ ഭാവിച്ചു. എന്നാൽ ഏഴ് ഇടിമുഴക്കിയത് എഴുതാതെ മുദ്രയിട്ടേക്ക എന്നു സ്വർഗ്ഗത്തിൽനിന്നു ഒരു ശബ്ദം കേട്ടു”. വെളിപ്പാട് 10:4. യോഹന്നാൻ പൂർണ്ണ ബോധ്യത്തോടെ കൺടകാര്യങ്ങൾ അപ്പപ്പോൾതന്നെ എഴുതിയതാണ് വെളിപ്പാടുപുസ്തകത്തിലുള്ളത്.